

सीरी के वैज्ञानिक नीरज कुमार को मिलेगा युवा इंजीनियरिंग अवार्ड

पिलानी@पत्रिका. केन्द्रीय इलेक्ट्रॉनिकी अभियांत्रिकी अनुसंधान संस्थान (सीरी) के प्रधान वैज्ञानिक डा. नीरज कुमार का चयन आईएनईई युवा इंजीनियरिंग पुरस्कार के लिए किया गया है। उन्हें यह पुरस्कार 15 से 17 दिसम्बर तक आयोजित होने वाले आईएनईई के वार्षिक सम्मेलन में प्रदान किया जाएगा। इंडियन नेशनल एकेडमी ऑफ इंजीनियरिंग (आईएनई) की स्थापना 1987 में की गई थी। आईएनईई एक शीर्ष निकाय के रूप में कार्यरत है जो राष्ट्रीय महत्व की समस्याओं के समाधान के लिए इंजीनियरिंग एवं प्रौद्योगिकी तथा संबंधित विज्ञान के क्षेत्र में कार्य करने वाले लोगों को प्रोत्साहित एवं सम्मानित करती है। डा. नीरज कुमार का चयन उनके द्वारा प्लाज्मा समर्थित माइक्रोवेव तथा सब टेराहर्ट्ज स्रोत के क्षेत्र में किए गये उल्लेखनीय शोध कार्य के लिए किया गया। डा. नीरज कुमार को पुरस्कार के रूप में एक लाख रुपये तथा प्रशस्ति पत्र प्रदान किया जाएगा। सीरी संस्थान के वैज्ञानिक का पुरस्कार के लिए चयन होने पर सीरी निदेशक डा. पीसी पंचारिया के नेतृत्व में संस्थान में खुशी मनाई गई। गौरतलब है कि डा. नीरज कुमार 2018 में सीएसआईआर के युवा पुरस्कार से भी सम्मानित हो चुके हैं।



पूर्व सरपंच व सचिव से होगी वसूली

झुंझुनूं. संभागीय आयुक्त दिनेशकुमार यादव ने पचलंगी की पूर्व सरपंच आशा भावरिया व तत्कालीन सचिव को दोषी मानते हुए संयुक्त रूप से राशि वसूली के आदेश जारी किए हैं। सूचना का अधिकार अधिनियम के तहत मांगी गई जानकारी में बताया है कि पचलंगी की पूर्व सरपंच ने पद पर रहते हुए विकास कार्य पूरे होने के बावजूद संबंधित फर्मों व श्रमिकों को भुगतान नहीं किया। वहीं, वर्ष 2015-16 में पंचायत कोष में एसएफसी/एफएफसी मद 49 लाख रुपए उपलब्ध थे। बावजूद इसके जानबूझकर पूर्व में संपादित कार्य का भुगतान किए बिना उसी योजना में नए कार्य मंजूर कर भुगतान कर दिया।